



**Fil-Qorti tal-Maġistrati (Malta)
Bħala Qorti Istruttorja**

Maġistrat Dr. Donatella M. Frendo Dimech LL.D., Mag. Jur. (Int. Law)

Ir-Repubblika ta' Malta

-vs-

Achuil Abdalla, detentur tal-Refcom bin-Numru 19A-011.

Kumpilazzjoni Nru.645/2024

Illum 13 ta' Mejju, 2025

Il-Qorti,

**Rat l-imputazzjonijiet miġjuba fil-konfront tal-imputat Achuil Abdalla u ċioe`
talli:**

Fil-ħmistax (15)-il jum ta' Awwissu, 2024 f'xi hin bejn is-siegħa (13:00) u l-erbgħa u nofs (16:30) ta' wara nofsinhar gewwa l-hanut *Soyah Halal Butcher & Grocery* li jinsab fi Triq Ħaż-Żabbar, gewwa Raħal Ġdid u/jew fi bnadi oħra f'dawn il-Gżejjer Maltin:

1. Mingħajr il-ħsieb li joqtol jew li jqiegħed il-hajja ta' haddieħor f'periklu ċar ikkaġuna ħsara fil-ġisem jew fis-saħħa, u ċioe' offiża ta' natura gravi fuq il-persuna ta' Ahmed M. Ahmed Aqeil, u dan bi ksur tal-Artikoli 214, 215, 216 u 218 tal-Kapitolu 9 tal-Liġijiet ta' Malta.
2. U aktar talli fl-istess data, lok, hin u ċirkostanzi, ikkawża lil haddieħor biża li se tintuża vjolenza kontrih jew kontra l-proprjetà tiegħu jew kontra l-persuna jew il-proprjetà ta' xi hadd mill-axxendenti, dixxendenti, aħwa subien jew bniet jew xi persuna msemmija fl-artikolu 222(1), fejn twettqet

vjolenza qabel jew waqt it-twettig tad-delitt u d-delitt ikkawża offiża gravi fiżika jew psikologika fuq il-vittma, u dan bi ksur tal-Artikoli 251(3), 251H(f) u 251H(h) tal-Kapitolu 9 tal-Liġijiet ta' Malta.

3. U aktar talli fl-istess data, lok, hin u ċirkostanzi b'nuqqas ta' hsieb, bi traskuraġni jew b'nuqqas ta' hila fl-arti jew professjoni tiegħu, jew b'nuqqas ta' tharis ta' regolamenti, għamel hsara jew hassar jew għarraq xi haġa, u minhabba f'hekk xi hadd bata offiża ta' natura gravi fuq il-persuna, u dan bi ksur tal-Artikoli 328(b) u 328(ċ) tal-Kapitolu 9 tal-Liġijiet ta' Malta.
4. U aktar talli fl-istess data, lok, hin u ċirkostanzi, b'xi modijiet oħrajn mhux imsemmija band'ohra fil-Kodiċi Kriminali, kiser volontarjament il-bon ordni jew il-kwiet tal-pubbliku, u dan bi ksur tal-Artikolu 338(dd) tal-Kapitolu 9 tal-Liġijiet ta' Malta.

Il-Qorti giet ukoll ġentilment mitluba sabiex tipprovdi għas-sigurtà ta' Ahmed M. Ahmed Aqeil billi jekk jidhrilha li huwa xieraq u neċessarju u taht dawk il-kundizzjonijiet kollha li tqis xierqa u opportuni, tohroġ ordni ta' protezzjoni ai termini tal-Artikolu 412Ċ tal-Kodiċi Kriminali.

F'każ ta' htija għar-reati kollha hawn fuq imsemmija jew għal wiehed biss jew għal uħud minnhom, il-Qorti giet ġentilment mitluba sabiex thaddem kontra l-hati d-dispożizzjoni tal-artikoli 15A u/jew 532A tal-Kodiċi Kriminali, u dan minbarra li tinfliggi l-piena jew pieni li tistabbilixxi l-liġi.

F'każ ta' htija għar-reati kollha hawn fuq imsemmija jew għal wiehed biss jew għal uħud minnhom, il-Qorti giet ġentilment mitluba sabiex thaddem kontra l-hati d-dispożizzjonijiet tal-Artikolu 532B u/jew tal-Artikolu 533 tal-Kodiċi Kriminali, u dan minbarra li tinfliggi l-piena jew pieni li tistabbilixxi l-liġi;

F'każ ta' htija, barra milli tapplika l-piena skond il-liġi, il-Qorti giet ġentilment mitluba sabiex tapplika l-Artikoli 382, 383, 384 u 385 tal-Kodiċi Kriminali għas-sigurtà tal-partijiet leżi.

Rat in-nota tal-Avukat Ġenerali tat-12 ta' Diċembru, 2024¹ permess ta' liema bagħtet lill-imputat biex jiġi ġġudikat minn din il-Qorti bħala Qorti ta' Ġudikatura Kriminali kif maħsub fis-segwenti artikoli:

1. Fl-Artikoli 214, 215, 216 u 218 tal-Kodiċi Kriminali, Kapitolu 9 tal-Liġijiet ta' Malta;
2. Fl-artikoli 250(1)(2); 251(1)(3); 251H(g); 251H(f) u 251H(h) tal-Kodiċi Kriminali, Kapitolu 9 tal-Liġijiet ta' Malta;

¹ Fol.122

3. Fl-Artikoli 328(b)(c)(d) tal-Kodiċi Kriminali, Kapitolu 9 tal-Liġijiet ta' Malta;
4. Fl-Artikolu 338(dd) tal-Kodiċi Kriminali, Kapitolu 9 tal-Liġijiet ta' Malta.;
5. Fl-Artikoli 7; 15A; 17; 23; 31; 382A; 383; 384; 385; 386; 412C; 412D; 532A; 532B u 533 tal-Kodiċi Kriminali, Kapitolu 9 tal-Liġijiet ta' Malta.

Rat li fis-seduta tat-20 ta' Jannar, 2025, l-imputat ta l-kunsens tiegħu biex il-każ jinstitua u jiġi deċiż minn din il-Qorti;²

Semgħet ix-xhieda.

Semgħet is-sottomissjonijiet magħmula mill-prosekuzzjoni u mid-difiża dwar il-piena.

Rat l-atti u d-dokumenti kollha.

Ikkunsidrat:

Il-Provi

Mill-**Current Incident Report**³ irriżulta li fil-15 t' Awwissu 2024 għall-ħabta tal-ħamsa neqsin kwart ta' waranofsinar (16:45) daħal rapport l-Għassa ta' Raħal Ġdid dwar argument li kien inqala' aktar kmieni gewwa l-ħanut *Soyah Halal Butcher Shop*, proprjetà tal-kwelerant **Mohammed Suleman**. Dan l-argument allegatament seħħ bejn impjegat tiegħu u xi klijenti. Il-kwerelant allega li dawn il-klijenti kienu kisrulu xi affarijiet. Meta l-pulizija marret fuq il-post, gie innotat li kien hemm xkaffa mal-art, diversi prodotti mxerdin mal-art u tiċpis ta' lewn ħamrani li l-kwerelant indika li kienu "*infaqaw xi fliexken ta' tadam*" kif ukoll xi dmija mal-art "*minn prodotti tal-laħam*." Gie nnotat ukoll li kien hemm "*riħa tinten ta' laħam jinten*." L-impjegat, **Achuil Abdalla**, stqarr illi kienu daħlu fuqu raġel u mara ta' nazzjonalità Libjana li għamlu lment dwar laħam ħazin u r-raġel hebb għalih. Hu kompli jgħid li meta beda jiġbed *video* tal-akkadut, il-mara ħaditlu l-*mobile* u ħarbet minn fuq il-post. Il-kwerelant qal illi lill-klijent kien jafu biss bl-isem ta' "Ahmed" u kien ċempillu biex jiġi fuq il-post. Fil-fatt, dan **Ahmed M. Ahmed Aqeil** wasal ftit wara u minnufih gie avviċinat mill-pulizija.

Wara li gie infurmat illi kien taħt arrest u mogħti d-drittijiet tiegħu, Aqeil ittieded gewwa l-għassa ta' Raħal Ġdid fejn stqarr illi Laylay Hussayn Abu

² Fol.124

³Fol.11-14

Ighararah, “.... xi 3 marret tixtri l-laħam u l-laħam għandu r-riħa u marret taqla, u ġie u kif kienet ħa taqla kaxkara ‘l barra mill-ħanut, u mbagħad ġiet tkellimni u mort inkellmu, u mal-ewwel kif dħalt tani daqqa ġo imniehri u beda jsawwatni, jiena lanqas biss missejtu beda jħabbat il-fliexken taż-żejt fuqi.”. Aqeil ċaħad li kisser xi ħaġa u li hebb għal jew insulenta lill-imputat.⁴

L-Ispettur Antonello Magri spjega illi nhar il-Ħamis 15 ta’ Awwissu tas-sena 2024, għall-ħabta tal-ħamsa neqsin kwart ta’ filgħaxija, ċertu Ibrahim Mohammed Suleman daħal ġewwa l-għassa tal-pulizija ta’ Raħal Ġdid fejn stqarr illi aktar kmieni, bejn is-sagħtejn u nofs u l-erbgħa ta’ waranofsinhar (2:30pm – 4:00pm) kien seħħ argument ġewwa l-ħanut tiegħu li huwa *Soyah Halal Butcher* li jinsab fi Triq Ħaż-Żabbar, kantuniera ma’ Triq il-Qalb ta’ Ġesù, Raħal Ġdid. Suleman qal illi l-argument seħħ bejn impjegat tiegħu, Achuil Abdalla u persuna oħra ta’ nazzjonalità Libjana u li a kawża tal-istess argument sofra xi danni u ħsarat fil-ħanut. Spjega wkoll illi l-pulizija marret mill-ewwel fuq il-post fejn sabet ħafna taqlib, xi *stands* imkissrin u ħafna prodotti bħal żjut u tadam mxerdin mal-art. L-impjegat ta’ Suleman, Abdalla, kien fuq il-post u stqarr mal-pulizija illi kellu argument ma’ persuna minħabba li dahlet mara u bdiet tinsisti illi kien hemm riħa tinten ta’ laħam u ppruvat tisirqu xi affarijiet. Abdalla qal illi waqt l-argument daħal raġel li spiċċa jagħtih u jimbuttah mal-art. Ix-xhud spjega wkoll illi dak il-ħin Abdalla kellu xi griegħi viżibbli f’idejh u għalhekk intbagħat il-poliklinika ta’ Raħal Ġdid. Fuq il-post tal-incident mar ukoll ir-raġel l-iehor, Ahmed M. Ahmed Aqeil, li wkoll kellu griegħi viżibbli fuq wiċċu, fuq għajnejh it-tnejn. Ix-xhud ordna l-arrest taż-żewġ persuni minħabba ħsara involontarja kif ukoll griegħi ħfief u griegħi gravi.⁵

L-ispettur komplja jispjega illi l-għada, jiġifieri nhar is-16 t’Awwissu 2024, il-pulizija kellmet lil Aqeil ġewwa l-Isptar Mater Dei fejn stqarr li kellu argument mal-imputat. Hu qal illi malli daħal fil-ħanut, l-imputat tah daqqa ta’ ponn fuq imniehru, waqa’ mal-art u ma kien jiftakar xejn iżjed.

L-ispettur spjega li fl-istess jum, jiġifieri nhar is-16 t’Awwissu 2024, l-imputat stqarr mal-pulizija illi waqt l-argument, ir-raġel Libjan ipprova jhebb għalih ħafna drabi u hu beda jiddefendi lilu nnifsu. Hu insista illi kien għalhekk li r-raġel l-iehor beda jinstabat fuq l-affarijiet ġewwa l-ħanut u dawn, bħala konsegwenza, bdew jaqgħu.

L-ispettur spjega illi nhargu akkużi kontra ż-żewġ persuni, jiġifieri l-imputat u Aqeil.⁶

⁴ Fol.13

⁵ Fol.47-48

⁶ Fol.49-50

L-ispettur esebixxa wkoll *pendrive*⁷ moghtija lil mill-imputat b'*video* li l-istess imputat beda jipprova jiġbed sakemm dik il-mara ħaditlu l-*mobile* minn idejha u telqet 'l barra mill-ħanut bih.

L-ispettur qal illi ma rriżulta li ma kien hemm l-ebda *cameras* tas-sigurtà fil-vicinanzi tal-post fejn sehh l-argument.

Stqarrija tal-Imputat⁸

Wara li ġie arrestat u moghti d-drittijiet tiegħu, l-imputat stqarr li dakinhar tal-akkadut kien qed jaħdem għewwa l-ħanut *Soyah Butcher Halal* meta dahlet mara tixtri. Din qaltli li kien hemm riha tinten. Hu spjegalha li x'aktarx illi l-laħam kien qed jinten minħabba s-šhana. Imbagħad il-mara bdiet tagħmel hsejjes qisha se tirremetti, ħatfet kaxxa tal-*ispices*, ħarġet barra 'l ħanut, fethitha u ħadet ħames *sachets* minn ġol-kaxxa. Imbagħad il-mara għajtitli biex joħroġ għall-kaxxa u hu qalilha "*ok leave them all don't take anything and leave.*" Izda l-mara rrifjutat u qaltli li kienet se tħallas lil sid il-ħanut. L-imputat qalilha "*no the boss is not here*" u pprova joħdilha dawki is-*sachets* minn idejha. Izda l-mara bdiet tinsultah, tgħidli li kien messha u bdiet tgħajru "*abit*" li tfisser "*skjav.*" Baqgħet tgħid li hi kienet Musulmana u għalhekk ma setax imissha. L-imputat komplajispjega:

*"Then I took the sachets and I told her to keep walking away from the shop and I told her that she is stealing and she threw the remaining sachets to me and she left. After a while she came again with her husband and the husband grabbed me from the neck and told me 'why are you insulting the woman?' whilst she was screaming, then I grabbed my mobile and started recording the incident, then the woman took my phone and she ran away, when I left the guy I went running after the woman to get my phone, the guy grabbed me from behind and the woman ran away. We then began to fight inside the shop and he punched me and I punched him back, but first he punched me before I punched him and we continued fighting. By this he started breaking everything in the store. After this he ran away and the police arrived on scene."*⁹

Laylay Hussayn Abu Ighararah ġiet mitkellma l-ġhada tal-inċident, nhar is-16 t'Awwissu 2024, għewwa l-ġhassa ta' Raħal Ġdid fejn stqarret¹⁰ illi l-ġurnata ta' qabel kienet marret tixtri *chicken cubes* mill-ħanut "*tas-Sudaniz ghax nafu u habib.*" Izda x'hin dahlet fil-ħanut xammet riha tinten "*qisu xi ħaġa mejta*" u bdiet

⁷ *Pendrive* bil-filmat a fol.52

⁸ **Dok.A** a fol.8-10

⁹ Fol.13

¹⁰ **Dok.D** a fol.15-19

titqalla. Hadet il- *"cubes"* u harget barra biex tiehu nifs u l-impjegat beda jghajjat magħha u jghidilha li kienet harget barra biex tagħmillu *"riklam hazin."* Hu qalilha biex ittieh lura l-*cubes* li kienet hadet u ghalkemm harget il-flus mill-portmoni hu beda jghidilha *"le mhux se nbieghlek u itlaq l hemm barra."* Meta qaltlu li kienet se *"[t]irranga ma' Mohammed,"* l-impjegat akkuzaha li se tisraq. Hi beżgħet x'hin beda jghajjat u jitkellem *"b'accent Sudaniz."* Kompliet tistqarr *"beda jghidli tarmix mal-art imma jien tagħthomlu f'idu u tagħni daqqa fuq rasi u wicci. Jien edtlu inti sawwatni u jien ha mmur għand il-pulizija."* Qalet illi wara rat lil Ahmed ġej u ratu jkellem lill-impjegat. Kompliet tgħid illi:

*"dak il-hin is-Sudaniz qabdu mill-flokk u tefaw mal-art. U beda jghajjat ma Ahmed.....Dak il-hin rajthom qabdu ma xulxin bdejt nghajjat pulizija pulizija, qbadt telefon u tlaqt nigri ġejt hawnhekk l-ghassa habbat il-bieb imma bil-panic bdejt nigri bejn il-hanut u l-ghassa."*¹¹

Dwar il-mobile li hadet, Ighararah stqarret li *"dak il-hin ma bdejtx nara tfixkilt hadt il-portmoni tieghi u mobile u wara ndunajt illi mhux il-mobile tieghi ghax kont ippanikjata."*

Dwar it-tkissir ġewwa l-hanut halfet li ma ratx biex ma tkunx *"responsabbli fuq xi haga ingusta fuq tnejn l-huma."*¹²

Konsiderazzjonijiet Legali

L-ewwel u t-tieni imputazzjoni: offiża gravi fuq il-persuna u vjolenza fuq il-privat

Il-prosekuzzjoni xlit lill-imputat bid-delitt ta' offiża ta' natura gravi fuq il-persuna ta' Ahmed M. Ahmed Aqeil li dak il-hin tal-akkadut daħal ġewwa l-hanut fejn l-imputat kien impjegat, sabiex jikkonfronta lill-imputat dwar argument li kien għadu kemm sehħ bejn klijenta u l-istess imputat.

L-allegat vittma għażel li ma jixhidx f'dawn il-proċeduri peress illi huwa wkoll kien qed jiffaċċja akkużi kriminali rigwardanti l-istess incident, liema proċeduri kienu għadhom pendenti. Izda *a tempo vergine*, stqarr mal-pulizija illi *"mal-ewwel kif dhalt [l-imputat] tani daqqa go imniehri u beda jsawwatni, jien lanqas biss missejtu beda jhabbat il-fliexken taż-zejt fuqi."*¹³ L-ispettur Antonello Magri xehed illi fl-istqarrija tiegħu, il-vittma qal illi kien qala' daqqa fuq imniehru mingħand l-imputat u ma kien jiftakar xejn iżjed.

¹¹ Fol.18

¹² Ibid.

¹³ Fol.18

Il-Qorti tibda biex tosserva illi fil-filmat esibit mill-uffiċjal investigattiv, liema filmat kien mogħti lill-pulizija mill-imputat innifsu, jidher l-allegat vittma bil-wieqfa, jzomm lill-imputat mill-qmis waqt li l-istess imputat jidher ixabbat id waħda lejn il-*mobile* li kien qiegħed jirrekordja dak li kien qiegħed għaddej, waqt li bl-id l-oħra jidher iżomm lill-allegat vittma mill-flokk. Imbagħad, f'salt wieħed, xi hadd jahtaf il-*mobile*, li kien għadu qed jirrekordja, u jitlaq bih 'l barra mill-ħanut. Dik il-persuna li ftit wara ddawwar il-*camera* tal-*mobile* lejha, tidher ċar li hi Ighararah, liebsa *hijab* u b'wiċċha mikxuf.

Il-Qorti mill-ewwel tosserva illi **l-materjal viżiv esibit mill-prosekuzzjoni jitfa' dubju fuq il-verżjoni tal-allegat vittma li f'dak il-filmat jidher fuq saqajh, jahtaf lill-imputat mill-qmis waqt li l-imputat iżommu mill-flokk sakemm jipprova jirrekordja x-xena bil-*mobile*. Ma jidher l-ebda taqlib madwar iż-żewġ persuni li jidhru bil-wieqfa f'rokna tal-ħanut. L-anqas ma kienu jidhru griegħi fuq l-allegat vittma u dan jikkontradixxi l-verżjoni tiegħu illi l-imputat tah daqqa ta' ponn malli daħal għol-ħanut u għalhekk ma seta' jiftakar xejn iżjed.**

Din l-evidenza materjali aktar tikkorrobora l-verżjoni tal-imputat li *a tempo vergine* stqarr illi raġel Libjan, li hu ma kellux konnoxxenza tiegħu, daħal fil-ħanut u mar jikkonfrontah. L-imputat stqarr illi kien għalhekk li hu kellu jiddefendi lilu nnifsu.

Fil-fatt, din kienet il-linja difensjonali tal-abbli difensur tal-imputat li fit-trattazzjoni finali tiegħu insista illi l-imputat, li huwa student u li fiż-żmien tal-akkadut kien qiegħed jaħdem għewwa l-ħanut ta' Suleman, kien provokat waqt li kien qiegħed jaqdi d-doveri tiegħu u jieħu ħsieb il-ħwejjeg ta' sidu. Minn analiżi tal-assjem tal-provi, jidher illi din il-linja difensjonali hija ben fondata għaliex hu evidenti li l-allegat vittma indaħal bejn il-kljenta u l-imputat biex jipprova jintimidah.

L-inċident mertu ta' dan il-każ jidher li beda minn argument verbali bejn l-imputat u l-ħabiba ta' Aqeil li holqot kjass meta suppost marret biex tixtri ftit *chicken cubes* biex tkun tista' tkompli tipprepara l-ikla li kienet qed thejji dakinhar. Dik ma kienitx l-ewwel darba li xtrat minn dak il-ħanut għaliex fil-fatt stqarret li kienet taf lis-sid. Izda meta rifset għol-ħanut, mill-ewwel bdiet tilmenta dwar riha tinten "*qisu xi haġa mejta*" u qalet li bdiet iddejjaqha. L-imputat, li dak il-hin kien waħdu jgğgestixxi l-ħanut ta' sidu, aktar tard spjega illi hu kien sellem lill-kljenta meta daħlet, izda hi bħal donnha injoratu. Imbagħad bdiet tilmenta dwar ir-riha tinten u bdiet tagħmel hsejjes bħal donnha se tirremetti. F'salt wieħed qabdet kontenitur li fih kien hemm iċ-*chicken cubes* u telqet 'l barra fit-triq. Fin-nuqqas tas-sid, l-imputat ħass li kellu

jissalvagwardja l-interessi u l-proprjetà ta' sidu billi ma jhallix lill-klijenta tghajjat barra dwar dik ir-riha tinten jew li titlaq b'dak il-prodott minghajr ma thallas. Meta beda jipprova johdilha l-cubes minn idejha, hi bdiet tinsisti li kienet ser thallas lis-sid. Izda l-imputat qalilha biex titlaq u ma tixtri xejn u l-mara ghajritu "*abit*," kelma dispreġgattiva li tfisser "skjav." Bdiet tghidlu li ma setax imissha ghax hi kienet Musulmana. Min-naħa tagħha, il-klijenta stqarret li l-imputat beda jghajjat "*b'accent Sudaniz*" u hi tant beżgħet li tagħtu l-aħħar *cube* li kellha f'idha. Kien proprju f'dak il-mument li allegatament taha daqqa fuq rasha u wiċċha. Il-mara qalet li telqet u wara ftit irritornat mal-ħabib tagħha, Aqeil, li qalilha li kien raha tiggieled mal-imputat u għalhekk mar fil-ħanut biex isaqsi lill-impjegat għalfejn "*sawwat mara*."

Il-Qorti tinsab rinfaccjata b'verzjonijiet konfligġenti dwar dak li sehh fil-ħanut meta l-allegat vittma mar għas-sodisfazzjon. Hu stqarr *a tempo vergine* li malli daħal gewwa l-ħanut, l-imputat tah daqqa fuq imniehru minghajr ma hu kien biss missu u zied jghid li l-imputat beda jsabbat il-fliexken taż-zejt fuqu. Min-naħa l-oħra, l-imputat stqarr illi kien l-allegat vittma li mar dritt għal fuqu kif daħal ġol-ħanut. Dak l-iskonoxxut ħatfu mill-ghonq tal-qmis u beda jghidlu "*int kif tgholli idejk fuq mara.....?*" Rinfaccjat b'dak l-ghemil aggressiv, l-imputat qabad il-*mobile* u beda jirrekordja. Il-Qorti tosserva illi dik l-evidenza viżiva ta' ftit sekondi aktar tikkorrobora l-verżjoni tal-imputat u titfa' dubju serju fuq il-verżjoni tal-allegat vittma li jidher bil-wieqfa jzomm lill-imputat mill-qmis. Altru milli mitluf minn sensih wara d-daqqa li suppost qala' fuq imniehru malli daħal fil-ħanut, kif allega mal-pulizija ftit wara l-akkadut!

Il-ħsieb tal-imputat li jirrekordja dak li kien qieghed isehh gewwa l-ħanut meta hu kien qieghed wahdu jiffaccja lil dak l-iskonoxxut li daħal għalih, falla proprju minħabba l-intervent ta' Ighararah li, minflok ma ppruvat tikkalma s-sitwazzjoni, ħatfet il-*mobile* tal-imputat u telqet 'l barra bih. Dik l-azzjoni tal-mara inqabdet fil-filmat peress illi l-*mobile* kien għadu qed jirrekordja u meta dawwret il-*camera* lejha, ma kien hemm l-ebda dubju dwar min kienet il-persuna li ħadet il-*mobile*. Tali intervent ikompli johloq dubju dwar il-verżjonijiet tal-allegat vittma u l-ħabiba tiegħu dwar dak li verament sehh gewwa l-ħanut.

L-imputat stqarr illi hu pprova jigri wara dik il-mara biex jieħu lura l-*mobile* tiegħu, izda l-allegat vittma beda jzommu minn wara billi dawwar idejh ma' għonqu u beda jagħtih daqqiet fuq wara. L-imputat kompli jghid illi meta beda jimbotta lill-allegat vittma, dan kien jerga' jigi lura għal fuqu. Qal ukoll li l-allegat vittma beda jagħtih bi fliexkun taż-zejt. Hu laqa' b'idu l-leminja u l-fliexkun inkiser fuq idu. Il-Qorti tosserva illi l-ispettur Antonello Magri spjega li l-imputat "*kellu xi griehi viżibbilment f'idejh*" u fil-fatt, il-pulizija kienu qalulu biex imur il-poliklinika ta' Raħal Ġdid. Skond il-**Current Incident Report**, l-

imputat irrifjuta l-assistenza medika. Mill-atti proċesswali ma tirriżulta l-ebda prova materjali li tista' titfa' dawl fuq dawk il-grieħi li sofra l-imputat.

Il-Qorti tosserva ulterjorment illi l-persuna li bdiet l-argument mal-imputat kienet ukoll l-unika xhud okulari ta' dak li ġara wara, meta daħal fix-xena l-ħabib tagħha, l-allegat vittma. Dik ix-xhud stqarret in kontro-eżami illi meta Aqeil mar jaffronta lill-imputat, għall-ewwel hi baqgħet barra. Meta mbagħad semgħet xi għajjat u daħlet ġewwa, qalet li rat lill-ħabib tagħha mal-art, bid-demm ma' wiċċu. Izda l-Qorti tosserva illi dik **id-dikjarazzjoni tax-xhud hi kontradetta mill-filmat li laħaq irrekordja l-imputat. F'dak il-filmat, kemm l-imputat kif ukoll l-allegat vittma jidhru bil-wieqfa.** Il-Qorti fliet il-filmat bir-reqqa u tosserva illi ma dehret l-ebda dmija fuq wiċċ il-vittma. L-istess filmat, li fil-fatt huwa l-unika evidenza viżiva mressqa mill-prosekuzzjoni, ixejjen il-verżjoni tax-xhud okulari dwar dak li qalet li rat meta daħlet fil-ħanut. **Il-filmat jagħti aktar kredibbiltà` lill-verżjoni tal-imputat** meta spjega illi waqt li beda jipprova jirrekordja l-inċident, daħlet l-istess klijenta li ftit qabel kellu diverbju magħha u ħaditlu l-*mobile*. Kien hu stess li għadda dak il-filmat lill-pulizija wara li sidu ġablu lura l-*mobile* mingħand l-allegat vittma.

Il-Qorti ma tistax ukoll ma tirrimarkax dwar l-inkonsistenza fil-verżjoni tax-xhud okulari meta ntalbet tispjega għalfejn kienet ħadet il-*mobile* tal-imputat. Fix-xhieda tagħha quddiem din il-Qorti, ix-xhud l-ewwel qalet li ħadet il-*mobile* għax ħasbitu tagħha, izda mbagħad in kontro-eżami qalet li dak il-ħin "*ma kinitx f'sikkitha.*" u kienet telqet tigris bil-*mobile* għax kienet qed tibza' u kienet donnha barra minn sensiha. Imbagħad, kważi fl-istess nifs, qalet li kienet ħadet il-*mobile* biex forsi l-imputat imur jiġri warajha u b'hekk iħalli lill-ħabib tagħha. Ix-xhud kompliet tghid illi tant kienet mifxula li l-ewwel marret lejn l-Għassa tal-Pulizija izda minflok daħlet titlob l-assistenza, reġgħet lura lejn il-ħanut. Kien proprju dak il-ħin li lemhet lill-ħabib tagħha hiereġ barra. Ix-xhieda xejn konvinċenti ta' din ix-xhud tħalli dubju serju dwar il-motiv tagħha meta daħlet u ħadet il-*mobile* tal-imputat. Għalkemm in kontro-eżami ħalfet illi l-iskop tagħha ma kienx li taħbi dak li verament seħħ bejn l-imputat u l-ħabib tagħha ġewwa l-ħanut, il-Qorti mhix moralment konvinta illi x-xhud qalet il-verità. Il-Qorti tosserva ulterjorment illi matul id-depożizzjoni tagħha, din il-Qorti kellha twissi lil din ix-xhud mhux darba u tnejn li kellha tghid il-verità. Il-Qorti saħansitra issospendiet ix-xhieda għal xi hin sabiex tagħti ċans lix-xhud taħseb sewwa dwar dak li kienet qed tixhed. L-istess xhud kienet ukoll imwissija dwar il-konsegwenzi ta' ġurament falz.

Mill-atti proċesswali jirriżulta illi l-allegat vittma u l-ħabiba tiegħu telqu minn fuq il-post fejn seħħ l-akkadut u minflok marru għand il-pulizija, ċemplu lil sid in-negozju biex jgħidulu dwar dak li kien ġara. Meta mbagħad is-sid ċempel fuq in-numru ċellulari tal-impjegat tiegħu biex isaqsih x'kien ġara, irrispondih

“il-Libjan” li qallu li kienet seħħet ġlieda bejnu u l-impjegat u li wara, hu-jiġifieri l-allegat vittma-kien ha l-*mobile* tal-imputat. Is-sid spjega illi għalkemm hu pprova jsolvi l-affari bil-kelma t-tajba, l-allegat vittma insista li ried elf Ewro (€1,000) mhux mingħand sid il-ħanut iżda mingħand l-impjegat tiegħu, jiġifieri l-imputat.

Fid-dawl ta’ dawn ir-riżultanzi proċesswali, **l-Qorti tagħti aktar kredibbiltà lill-verżjoni tal-imputat li tkellem dwar l-akkadut *a tempo vergine* mal-pulizija**. Wara l-argument li kellu mal-klijenta, hu daħal lura fil-ħanut biex ikompli b’xogħolu. L-affari setgħet waqfet hemm li kieku dik il-klijenta ma rritornatx ftit wara flimkien mal-ħabib tagħha. Kien proprju f’dak il-punt li l-affari eskalat.

Hu fil-kwadru ta’ dan ix-xenarju li l-abbli difiża tissottometti l-imputat kien qiegħed biss jiddefendi lilu nnifsu kontra l-attakk insensat u inaspettat tal-allegat vittma u li kwalunkwe reazzjoni tal-imputat seħħet sforz tali provokazzjoni. Fid-dawl tal-kunsiderazzjonijiet suesposti, il-Qorti tqis illi **l-għemil tal-allegat vittma seta’ fil-fatt jiġi perċepit mill-imputat bħala provokazzjoni u konsegwentement l-iskuzanti tal-legittima difiża da parti tal-imputat hija ben fondata**. Kif argumenta l-abbli difensur tal-imputat, kien l-allegat vittma li mar ifittxu fil-ħanut fejn l-imputat kien qiegħed għaddej b’hidmietu għall-affari tiegħu. Il-fatt li l-imputat hass il-ħtieġa li jirrekordja dik il-konfrontazzjoni, minnu nnifsu jindika illi hu hassu mhedd u ried li jkollu xi forma ta’ prova materjali dwar dak li kien qed jiffaċċja. Dan ikompli jsaħħaħ il-fehma tal-Qorti illi l-imputat gie affaċċjat f’salt wiehed b’għemil aggressiv, tant li beża’ li s-sitwazzjoni setgħet teskala u ddr kontri kif fil-fatt seħħ. Peress illi l-imputat kien waħdu fil-ħanut, kellu jagħmel hiltu mhux biss biex jipprotegi l-persuna tiegħu iżda wkoll biex jissalvagwardja l-proprjetà ta’ sid il-ħanut. Jidher illi kien għalhekk illi kien pront xegħel il-*camera* tal-*mobile* biex jirrekordja l-akkadut u b’hekk ikollu prova materjali tad-dinamika tal-inċident. Meta l-unika xhud okulari, intervjeniet biss biex taħtaf dak il-*mobile* u titlaq ‘il barra bih, l-imputat sab ruħu waħdu ma’ dak l-iskonoxxut li beda jdawwar idejh ma’ għonqu u jagħtih minn wara. L-imputat spjega illi meta pprova jmur wara l-mara li kienet ħaditlu l-*mobile*, l-allegat vittma beda “*jerġa’ jiġi*” b’tali mod li l-imputat ma setax jehles minn jew jevita l-aggressjoni.

Il-Qorti tal-Appell Kriminali eżaminat *funditus* id-duttrina tal-legittima difiża fis-sentenza fl-ismijiet **Il-Pulizija vs Clint Zammit**¹⁴ fejn intqal illi:

“46. Illi it-tlett elementi ta’ dritt li huma dottrinalment meħtieġa sabiex tigi applikat dina l-iskriminanti għad-delitt tal-omicidju jew tal-offiża fuq il-persuna, huma illi l-minaccja jew l-aggressjoni affaċċjata trid tkun waħda gravi, ingusta u inevitabbli u wkoll illi r-reazzjoni trid tkun waħda proporzjonata għal din il-minaccja/aggressjoni kif hekk ikkwalifikata: -

¹⁴ Per Onor. Imħallef Edwina Grima, deċiż fl-20 ta’ Marzu, 2019.

"Id-dritt għall-legittima difesa jitwieled u huwa konsegwenza naturali mid-dritt fundamentali ta' kull bniedem li jipprotegi lilu nnifsu minn xi aggressjoni jew dannu anke bl-uzu ta' forza. Izda il-ligi timponi certi kundizzjonijiet biex din l-eccezzjoni tigi milqugha. Cioe' t-theddid ta' xi aggressjoni jew dannu jew perikolu irid ikun ingust, gravi u inevitabbli. Id-difiza trid tkun saret biex jigu evitati konsegwenzi li jekk jaffettwaw ruhhom jikkagunaw hsara irreparabbli lid-difensur jigifieri hsara jew offizi fil-hajja, gisem u/jew partijiet tal-gisem tad-difensur. L-imputat difensur irid jipprova li dak li ghamel, ghamlu stante li fl-istat psikologiku li kien jinsab fih f'dak il-mument biex jevita xi perikolu li ma setghax jigi evitat b'xi mod iehor. Jigifieri il-perikolu ghandu jkun attwali, istantaneju u assolut u ma jridx ikun xi perikolu anticipat. Il-perikolu ghandu jkun attwali jigifieri ta' dak il-hin u mhux xi theddida ta' perikolu li tkun saret hinijiet qabel ghax dan jista jaghti lok biss ghal provokazzjoni u mhux difesa legittima. Il-perikolu irid ikun assolut cioe' li f'dak il-mument li qed jsehh ma setghax jigi evitat b'xi mod iehor.¹⁵"

47. Illi l-Artikolu 223 tal-Kodiċi Kriminali iġħid hekk dwar din l-iskriminanti:

Ma hemmx reat meta l-omicidju jew l-offiża fuq il-persuna huma ordnati jew permessi mil-ligi jew mill-awtorita' legittima, jew meħtieġa mill-bżonn attwali tad-difiza legittima ta' wieħed innifsu jew ta' ħaddieħor.

48. Illi d-decizzjoni ta' spiss iccitata fejn saret esposizzjoni legali ta' din l-iskriminanti hija **Repubblika ta' Malta vs Domenic Briffa** deciza minn din il-Qorti diversament komposta fis-16 ta' Ottubru 2003 fejn inghad hekk: -

"Sabiex wieħed jista' jitkellem fuq legittima difiza li twassal għall-gustifikazzjoni jew nonimputabilita' (a differenza ta' semplici skuzanti - art. 227(d)), iridu jikkonkorru, kif diga` ngħad, l-elementi kollha li dottrinalment huma meqjusa necessarji, cioe` l-bżonn li l-minaccja tkun gravi, tkun ingusta, tkun inevitabbli u fuq kollox li r-reazzjoni tkun proporzjonata għall-minaccja jew għall-aggressjoni.

Dwar l-element ta' l-inevitabilita' il-Professor Sir Anthony Mamo, fin-noti tiegħu "Lectures in Criminal Law, Part I", iġħid hekk (pagna 104):

"The accused must prove that the act was done by him to avoid an evil which could not otherwise be avoided. In other words the danger must be sudden, actual and absolute. For if the danger was anticipated with certainty, a man will not be justified who has rashly braved such danger and placed himself in the necessity of having either to suffer death or grievous injury or to inflict it. In the second place the danger must be actual: if it had already passed, it may, at best, amount to provocation or, at worst, to cold-blooded revenge, and not to legitimate defence; if it was merely apprehended, then other steps might have been taken to avoid it. Thirdly, the danger threatened must be absolute, that is, such that, at the moment it could not be averted by other means."

Dwar il-kwistjoni ta' l-inevitabilita' tal-perikolu jew minaccja, din il-Qorti, diversament komposta, fis-sentenza tat-23 ta' Gunju, 1978 fl-ismijiet Ir-Repubblika

¹⁵ Qorti tal-Appell Kriminali 20 ta' Jannar, 1995 fl-ismijiet 'Il-Pulizija vs Joseph Psaila'

ta' Malta v. Frangisku Fenech, wara li accennat għall-kontroversja klassika bejn dawk li jghidu li jekk l-aggreddi seta' jahrab kien tenut li jagħmel hekk u dawk li jghidu li l-aggreddi ma għandu qatt jirtira, komplet hekk:

"Din il-Qorti hi tal-fehma li illum ma tistax iżjed taccetta bħala proposizzjoni assoluta illi (barra, naturalment, mill-kaz tal- "commodus discessus") jekk l-aggreddi seta' jevita l-hsara, allura kien tenut jahrab u illi jekk ma jahrabx ma jistax minhabba f'hekk jinvoka din l-iskriminanti; izda fl-istess hin ma tahsibx li tista' tagħti salvakondott għall-ispavalderija zejda. Dawn huma l-limiti gusti tal-kwistjoni u pjuttost milli tifformalizza proposizzjoni rigida applikabbli għall-kazijiet kollha, din il-Qorti tippreferixxi li l-kwistjoni tigi risolta kaz b'kaz, u fuq l-iskorta tal-principji salutari li jgovernaw dan il-kaz klinikament tipiku ta' gustifikazzjoni."

Din il-Qorti, kif issa komposta, tazzarda zzid li l-mod kif il-kwistjoni ta' l-inevitabilità tal-perikolu jew minaccja għandha tigi affrontata hu li wiehed jistaqsi: l-agent (ossia l-aggreddi) seta', tenut kont tac-cirkostanzi kollha, ragjonevolment jevita dak il-perikolu jew dik il-minaccja? Jekk il-buon sens jiddetta li l-agent seta', billi jagħmel manuvra jew pass f'direzzjoni jew ohra, jew anke billi semplicement ma jiccaqlaqx, facilment jevita l-periklu jew minaccja li kien qed jara fil-konfront tiegħu, allura, jekk ma jagħmilx hekk jigi nieqes l-element tal-inevitabilità tal-perikolu jew minaccja. Jekk, però, mill-banda l-oħra, tenut kont tac-cirkostanzi kollha, il-buon sens jiddetta li l-agent ma kellu jagħmel xejn minn dan jew, anzi, kellu jibqa' għaddej fit-triq li twasslu aktar qrib dak il-perikolu jew dik il-minaccja, allura b'daqshekk ma jigix nieqes l-element ta' l-inevitabilità.¹⁶

Mela l-agent irid ikun qed jirreagixxi (għall-aggressjoni jew minaccja minnu ga' percepita bħala ingusta u gravi) proprju biex ma jhallix il-hsara mhedda ssehh. Jigifieri s-sitwazzjoni trid tkun wahda fejn l-aggressjoni jew minaccja x'aktarx issir wahda verament inevitabbli, u mhux semplicement prezunta li hi inevitabbli. A propozitu tar-rekwizit ta' l-attwalita', il-gurista Taljan Francesco Antolisei jghid hekk:

"Il codice Zanardelli parlava di pericolo 'imminente', dando luogo a molte incertezze. Con la nuova formula [pericolo attuale] si è voluto porre in rilievo che la situazione pericolosa deve esistere nel momento del fatto. Pericolo attuale è pericolo presente. Pertanto, un pericolo meramente futuro, e cioè la probabilità che in seguito si verifichi una situazione pericolosa non basta; e se ne comprende la ragione, giacché in tale caso l'agredito ha la possibilità di invocare efficacemente la protezione dello Stato"

49. Illi *r-ratio legis* wara l-istitut tal-legittima difiza huwa d-dritt għal awto-tutela ta' persuna jew tal-għeziez tagħha, b'tali mod illi qtil isir gustifikat. Dan issehh meta persuna tkun sabet ruhha wicc imb'wicc ma' aggressjoni ngusta tant illi ma tkunx tista' tirrikorri għal mezzi oħra biex tahrab minn jew tevita dak il-periklu jew inkella li tirrikorri lejn l-Istat sabiex iharisha mill-periklu. Tispicca għalhekk kostretta tuza mezzi hija stess biex thares lilha innifisha minn dak il-periklu li jkun attwali, gravi u inevitabbli. Id-dritt penali Taljan fil-fatt isemmi bħala zewg rekwiziti għall-awtotutela dik tan-necessita' u tal-kostrizzjoni: -

¹⁶ Deciża mill-Qorti tal-Appell Kriminali, preseduta mill-Imħallfin Vincent Degaetano, Joseph A. Filletti u David Scicluna, fis-16 ta' Ottubru, 2003.

“La necessità di difendersi e la costrizione sono due elementi diversi ma tuttavia connessi. Necessità di difendersi significa che la reazione deve essere difensiva, e quindi non aggressiva, nel senso che deve essere un’azione che si contrappone ad un’altra azione uguale e contraria, o perlomeno analoga.

La costrizione implica che la legittima difesa non possa essere invocata tutte le volte che il soggetto aggredito aveva altre modalità di difesa (ad esempio quando poteva sottrarsi al pericolo con la fuga, oppure chiamando un agente nelle vicinanze). Il soggetto infatti deve essere costretto, cioè trovarsi in una situazione implicante impossibilità di scelta. Si ha costrizione quando il soggetto subisce l'alternativa tra il reagire o tollerare l'attacco esterno senza esserne l'artefice. Ciò si verifica quando tale alternativa non è causata o accettata dall'aggredito o quando egli non possa sottrarvisi senza pregiudizio. Non è, pertanto configurabile la costrizione se il soggetto agente abbia agito non per scopo difensivo, ma per risentimento o ritorsione (Sez. 1, n. 3200 del 18 febbraio 2000) o in un contesto di sfida reciproca (Sez. 5, n. 7635 del 16 novembre 2006; Sez. 1, n. 365 del 24 settembre 1999). La legittima difesa non è neppure invocabile da parte di colui che accetti una sfida o si ponga volontariamente in una situazione di pericolo dalla quale è prevedibile o ragionevole attendersi che derivi la necessità di difendersi dall'altrui aggressione.¹⁷”

50. Jekk allura l-aggreddi ikollu l-ghazla fil-mument tal-agressjoni u cioe' jekk ikun possibbli ghalih li jevita dak il-perikolu jew ikun jista' jfittex l-ghajnuna mill-awtoritajiet u jonqos milli jaghmel dan, izda jaffaccja l-periklu huwa stess, allura jigi nieqes il-kuncett tal-awto-difeza.

51. Fil-fatt id-dritt penali Taljan jippresupponi zewg rekwiżiti għall-applikazzjoni ta' din l-iskriminanti: -

L'accertamento della legittimità va infatti operato in due momenti differenti, il primo avendo riguardo all'offesa e al pericolo da questa generato, il secondo avendo riguardo invece alla difesa vera e propria.

La legge richiede in primo luogo che si agisca per difendere un diritto contro un'offesa ingiusta. Il significato di questo punto è sufficientemente chiaro e univoco da non richiedere specificazioni.

Secondo e ultimo requisito per potersi legittimamente difendere è che il pericolo causato dall'offesa sia attuale, escludendo così tutti i casi in cui questo sia già esaurito o debba ancora verificarsi.¹⁸

52. Sabiex l-att difensjonali jkun ġustifikat, l-att ta' aggressjoni jrid jkun ta' ċertu portata u ta' periklu u jrid jammonta għal reat vjolenti jew li jsejtn f'tali ċirkostanzi li jqajjmu biża raġjonevoli tal-periklu tal-ħajja jew tas-sigurtà personali ta' dak li jkun jew ħaddieħor. Dan għandu jkun determinat minn min hu imsejjah biex jiggudika billi jigi applikat it-test soggettiv li jfisser illi l-gudikant irid jidhol fiż- żarbun tal-gudikabbli skont il-każ sabiex

¹⁷ <http://www.altalex.com/documents/news/2017/07/03> legittima-difesa-o-licenza-di-uccidere

¹⁸ Ibid.

igharrbel il-ħsibijiet u l-emozzjonijiet tiegħu fil-mument illi huwa jkun ġie rinfaċċjat bil-periklu.¹⁹ [enfasi tal-Qorti]

Applikat dan it-test għall-kaz in eżami u fid-dawl ta' dan l-insenjament ġurispredenzjali, il-Qorti tinsab moralment konvinta illi l-imputat aġixxa sabiex jiddefendi lilu nnifsu kontra l-għemil provokatorju tal-allegat vittma li, anke jekk dehrlu li kellu jmur għas-sodisfazzjon dwar materja li kienet tikkonċerna lill-ħabiba tiegħu, kellu jagħmel dan b'mod ċivilizzat u mhux b'attitudni li ċertament m'għandhiex post f'soċjetà ċivilizzata! Inoltre` il-Qorti tqis illi r-reazzjoni tal-imputat kienet proporzjonata għall-aggressjoni subita, aggressjoni li nisslet fl-imputat biża' li tidher li kompliet tikber meta l-allegat vittma hebb għalih bi flixkun tal-ħgieg. Fil-fatt, l-imputat stqarr:

*"...bdejt nibza illi jmur hdejn fejn hemm is-skieken jaqbad xi wahda itihili kif taghni bil-flixkun taz-zeit taz-zebbuga."*²⁰

Dak il-kumment tal-imputat jirrifletti l-ħsibijiet li għaddew minn moħħu f'dawk il-mument meta sab ruħu għall-għarrieda fil-mira ta' aggressjoni fiżika waqt li kien qiegħed fil-kors ta' ġurnata normali ta' xogħol. Il-fatt li kien waħdu kif ukoll il-fatt li kien jaf li fil-ħanut kien hemm strumenti li setgħu jintużaw bħala arma kontra tiegħu, kien ifisser illi għall-imputat il-periklu li pperċepixxa kien tassew serju u reali. Il-periklu kif perċepit mill-imputat kien ukoll inevitabbli stante illi kull darba li beda jimbotta lill-allegat vittma, dan kien *"jerga' jiġi."*²¹ Lanqas ma tista' l-Qorti tqis illi f'dawk iċ-ċirkostanzi l-għemil tal-imputat kien wieħed eċċessiv stante illi hu irreaġixxa bl-istess mezz għall-aggressjoni subita. Fil-fatt, hekk kif stqarr l-imputat *"he punched me and I punched him back, but first he punched me before I punched him and we continued fighting."*²²

Din il-Qorti diversament preseduta, fis-sentenza fl-ismijiet **Il-Pulizija vs Alan Harmsworth**²³ eżaminat ir-rekwiziti legali meħtiega biex din l-iskużanti tiġi applikata b'suċċess meta qalet:

Hawnhekk il-Qorti tagħmel referenza għas-sentenza mogħtija mill-Qorti tal-Appell Kriminali nhar l-ghoxrin (20) ta' Jannar, 1995 fil-kawza fl-ismijiet **Il-Pulizija v Joseph Psaila** fejn dik il-Qorti riteniet is-segwenti:

"Id-dritt għal-legittima difesa jitwieled u huwa konsegwenza naturali mid-dritt fundamentali ta' kull bniedem li jipprotegi lilu nnifsu minn xi aggressjoni jew dannu anke

¹⁹ Appell Superjuri – **Ir-Repubblika ta' Malta vs Mariano Grixti** deċiża fit-3 ta' Ottubru, 2018.

²⁰ Fol.10

²¹ Fol.9

²² Fol.13

²³ Per Maġistrat Dr. Consuelo Scerri Herrera, deċiża fit-12 ta' Jannar, 2016.

bl-uzu ta' forza. Izda il-ligi timponi certi kundizzjonijiet biex din l-eccezzjoni tigi milqugha. Cioe' t-theddid ta' xi aggressjoni jew dannu jew perikolu irid ikun ingust, gravi w inevitabbli. Id-difiza trid tkun saret biex jigu evitati konsegwenzi li jekk jaffettwaw ruhhom jikkagunaw hsara irreparabbli lid-difensur jigifieri hsara jew offizi fil-hajja, gisem u/jew partijiet tal-gisem tad-difensur. L-imputat difensur irid jipprova li dak li ghamel, ghamlu stante li fl-istat psikologiku li kien jinsab fih f'dak il-mument jkun biex jevita xi perikolu li ma setghax jigi evitat b'xi mod iehor. Jigifieri il-perikolu ghandu attwali, istantaneju u assolut u ma jridx ikun xi perikolu anticipat. Il-perikolu ghandu ikun attwali jigifieri ta' dak il-hin u mhux xi theddida ta' perikolu li tkun saret hinijiet qabel ghax dan jista' jaghti lok biss ghal provokazzjoni u mhux difesa legittima. Il-perikolu irid ikun assolut cioe' li f'dak il-mument li qed jsehh ma setghax jigi evitat b'xi mod iehor."

Izda hawnhekk ghandu jigi applikat it-test soggettiv kif diversi awturi u sentenzi tal-Qorti dejjem specifikaw u mhux bizzzejed li wiehed jghid x'seta' ghamel jew x'messu ghamel id-difensur (imputat) qabel ma ha l-azzjoni in difesa b'uzu ta' l-azzjoni. Fil-fatt kif jghid il-**Professor Mamo** fin-Noti tieghu:

"The danger against which the accused reacted should be viewed not necessarily as it was in truth and in fact, but rather as the accused saw it at the time."

Wiehed ghalhekk irid ipoggi lilu nnifsu fil-posizzjoni w stat mentali w psikologiku tal-imputat difensur meta agixxa b'dak il-mod fic-cirkostanzi, kif seta' hassu dak il-hin u mument cioe' jekk kienx imbezzgha u /jew panikuz.

Fl-ahhar nett biex l-imputat ikun jista' jigi gustifikat ghal kollox, fid-Difesa Legittima, huwa m'ghandux jaddotta metodi li huma in excess jew minaccja ta' perikolu. Izda anke hawn u partikolarment fil-kaz in ezami, ghandu wkoll jigi kkunsidrat sew l-istat mentali tal-vittma tal-aggressjoni jew minaccja ta' perikolu, cioe' l-imputat. Rinfaccjat b'perikolu serju w imminenti - kif haseb hu f'dak il-mument - wiehed ma jistax jippretendi li kellu jzomm il-kalma w fil-fatt il-ligi stess f'cirkostanzi bhal dawn taccetta miskalkolazzjonijiet u errors of judgment. Il-ligi fil-fatt tipprovdi li l-ebda piena ma tigi inflitta f'kazijiet anke fejn bniedem jeccedi l-ligi f'kaz li jkun necessarju li jiddefendi lilu nnifsu u/jew terzi, fejn tali excess ikun dovut ghal perikolu imminenti li hu jsib ruhu rinfaccjat bih jew minhabba bizgha jew twerwir (fear or fright).

F'dan il-kaz l-imputat agixxa sabiex jiddefendi lilu nnifsu mill-aggressjoni inaspettata tal-kwerelant. Jirrizulta li kien il-kwerelant stess li mar u avvicina lill-imputat waqt li dan kien sejjer 'l hemm bil-vettura tieghu u jidher anke mill-istatura tal-istess kwerelant, kif murija fir-ritratti esebiti, li bhala statura huwa ferm ikbar minn dik tal-imputat. Il-Qorti hija konvinta li dak li ghamel l-imputat ghamlu sabiex jiddefendi lilu nnifsu mill-aggressjoni zejda tal-vittma.

Il-Prosekuzzjoni donna fit-trattazzjoni taghha qalet li l-imputat messu telaq 'l hemm meta ra l-kundizzjoni tal-vittma, w cioe' li d-diskussjoni ta' bejniethom kienet qed tishon, u li ma kellux ghalfejn jidhol f'din il-kwistjoni peress li seta' telaq 'l hemm bil-kwiet billi jsuq minn fuq il-post. Ma' dan pero' l-Qorti ma taqbilx, in linea ma' dak li jghid l-awtur **Carrara** fil-ktieb tieghu Programma Speciale, meta jghid:

"I piedi per correre sono fatti per I conigli."

Il-Qorti taghmel referenza ghal Gurista Taljan **Giuseppe Maggione** ghal ktieb tieghu Principio di diritto Penali, Vol 1, pg 183 fejn jghid:

"l'agredito non e' tenuto a fuggire non gia perche' non puo imparsi la vigliaccheria, ma perche' e' suo dovere lottare per il diritto a reagire al delitto."

Illi ghalhekk jirrizulta proprju l-kaz klassiku ta' Legittima Difesa fid-dawl ta' dak li gie enuncjat aktar 'il fuq. M'hemmx dubju li c-cirkostanzi kif zviluppaw, graw f'hakka t'ghajn, tant u b'mod li kkrejaw f'mohh imputat, bizgha w paniku w oppressjoni ta' perikolu tali li lahaq stat fejn haseb li jekk ma jiddefendix lilu nnifsu kien ser jifga. M'hemmx dubju li f'dan il-kaz il-periklu attwali gie kkrejat mill-allegat vittma u mhux mill-imputat li ddefenda ruhu minn din l-aggressjoni tant serja. Illi ghalhekk din il-linja difensjonali qed tigi milqugha.

Dawn il-kunsiderazzjonijiet meqjusa japplikaw ukoll għall-kaz in eżami fejn m'hemmx dubju illi l-imputat irreaġixxa għall-provokazzjoni tal-allegat vittma billi pprova jiddefendi lilu nnifsu mill-periklu li avvera ruhu b'mod mhux mistenni waqt li kien għall-affari tiegħu fuq il-post tax-xogħol.

Hekk ukoll il-Qorti tal-Appell Kriminali, fis-sentenza fl-ismijiet **Il-Pulizija vs Paul Abela u Omissis**²⁴ qalet illi:

...l-provokazzjoni ma tiswiex jekk ma tkunx saret fil-waqt ta' l-azzjoni li tagħha tingieb bhala skuża. Pero' dejjem irid ikun hemm provokazzjoni ingusta. Fil-fehma tal-Qorti, il-provokazzjoni (ingusta) li għaliha jirreferi l-artikolu 325 mhix limitata jew arginata b'xi kriterji li jissemmew fl-artikoli 227, 229 jew 230 tal-Kodici Kriminali; l-uniku kriterju li l-legislatur għazel li jittrasporta mit- Titolu tad-Delitti kontra l-Persuna hu dak ġia imsemmi, cjoè ta' l-artikolu 235. Il-gurista **Francesco Antolisei**, in konnessjoni ma' l-attenwanti generali tal-provokazzjoni prevista fit-tieni inciz tal-artikolu 62 tal-Kodici Penali Taljan jghid hekk:

"La situazione psicologica di cui trattasi...deve essere determinata da un fatto ingiusto altrui. Non occorre che tale fatto costituisca reato e neppure che sia giuridicamente illecito; basta che sia ingiusto dal punto di vista morale. Percio' l'attenuante dovra' ammettersi anche di fronte ad un comportamento legittimo che assuma carattere provocatorio per le modalita' esose o anche semplicemente sconvenienti con cui si effettua, o per le ragioni che lo hanno determinato proporzionata al fatto ingiusto."²⁵

Fid-dawl ta' dan l-insenjament ġurisprudenzjali u mir-rizultanzi proċesswali, il-Qorti tqis illi l-għemil tal-imputat jista' jinkwadra bhala wieħed li seħħ **immedjatament wara u fuq il-provokazzjoni tal-allegat vittma, liema għemil kien mistenni minn bniedem ta' temperament ordinarju li jsib ruhu mhedded u aggreddit** meta qiegħed jaqdi dmiru ta' impjegat fil-ħanut ta' sidu.

Għaldaqstant, għar-raġunijiet premissi, mhux se tinstab htija fuq dawn iż-żewġ imputazzjonijiet.

²⁴ Per Onor. Imħallef David Scicluna, deċiża fl-10 ta' Settembru, 2004.

²⁵ **Manuale di Diritto Penale-Parte Generale**, Giuffrè (Milano), 1989, pp 394-395.

It-tielet imputazzjoni: hsara involontarja

Il-prosekuzzjoni xlit +lill-imputat bir-reat ta' hsara involontarja bħala riżultat tal-konfrontazzjoni fiżika li seħħet gewwa l-ħanut. Fil-fatt, kien is-sid li rrapporta lill-pulizija l-akkadut wara li l-allegat vittma ċempillu biex jgħidlu li kellu argument mal-impjegat tiegħu u wara li l-istess sid ikkonstata b'għajnejh it-taqlib u t-tkissir fil-proprjetà tiegħu. Izda, għajr għall-verżjonijiet kontrastanti taż-żewġ partijiet direttament involuti fil-ġlieda u dik dubjuża tal-ħabiba tal-allegat vittma, il-prosekuzzjoni ma ressqet l-ebda prova dwar l-akkadut. L-uniku filmat qasir li laħaq irrekordja l-imputat qabel ma ttiehidlu l-*mobile*, kien juri biss lill-imputat u lill-allegat vittma jaqbd u lil xulxin waqt li qegħdin bilwieqfa f'rokna tal-ħanut. F'dak il-film ma kien jidher l-ebda taqlib jew tkissir.

Skond il-**Current Incident Report**, l-imputat stqarr illi wara li dahlu fuqu raġel u mara ta' nazzjonalità Libjana, ir-raġel hebb għalih. Imbagħad kompli jispjega illi *"he punched me and I punched him back, but first he punched me before I punched him and we continued fighting. By this he started breaking everything in the store. After this he ran away and the police arrived on scene."* Il-verżjoni tal-allegat vittma, ċioe` dak li mar jaffronta lill-imputat gewwa l-ħanut, tikkontrasta ferm ma' dik tal-imputat. Skond il-**Current Incident Report** dan l-allegat vittma qal illi *"mal-ewwel kif dħalt tani daqqa go imniehri u beda jsawwatni, jiena lanqas biss missejtu beda jħabbat il-fliexken taż-żejt fuqi."* Hu ċaħad li kisser xi haġa u li hebb jew insulenta lill-imputat.

Din il-verżjoni tal-allegat vittma xejn ma tikkonvinċi lill-Qorti. Fil-fatt, din il-verżjoni kienet kontradetta mill-ħabiba tal-istess vittma li stqarret li *"Dak il-hin rajthom qabdu ma' xulxin."* Meta mistoqsija dwar it-tkissir li sar gewwa l-ħanut, ix-xhud ħalfet li ma ratx, izda mbagħad kompliet tghid illi ma ridietx tkun *"responsabbli fuq xi haġa ingusta fuq tnejn l-huma."* Din it-tweġiba pjuttost ambigwa żgur li ma tghinx biex tiddetermina kif irriżultaw il-ħsarat gewwa l-ħanut, liema kienu kkawżati bħala konsegwenza diretta tal-ġlieda u minn min. Barra minn hekk, fid-dawl tal-kunsiderazzjonijiet suesposti, kwalunkwe ħsarat li l-imputat seta' kkawża involontarjament waqt l-akkadut, kienu minħabba l-għemil provokatorju tal-allegat vittma.

Għaldaqstant, mhux se tinstab htija lanqas fuq din l-imputazzjoni.

Ir-raba' imputazzjoni: ksur tal-bon ordni

Skond il-gurisprudenza kostanti, l-kontravvenzjoni kontemplata fl-artikolu 338(dd) tal-Kodiċi Kriminali ssehh, bhala regola:

“meta jkun hemm għemil volontarju li minnu nnifsu jew minhabba ċ-ċirkostanzi li fihom iseħh, inissel imqar minimu ta’ nkwieta jew thassib f’moħħ persuna (li ma tkunx l-imputat jew l-akkużat) dwar l-inkolumita` ta’ persuna jew dwar l-inkolumita` ta’ proprjetà, kemm b’riżultat dirett ta’ dak l-għemil jew minhabba l-possibilita` ta’ reazzjoni għal dak l-għemil.”²⁶

Fil-kaz in eżami, l-akkadut sehh għewwa l-hanut fejn l-imputat kien għall-affari tiegħu meta sab ruħu affaċċjat minn raġel “*ta’ nazzjonalità Libjana*” li mar għas-sodisfazzjon dwar l-argument li kien inqala’ f’it qabel bejn habiba tiegħu u l-imputat. Fid-dawl tas-suespost, l-għemil tal-imputat ma kienx “volontarju” iżda ipprovokat mill-għemil tal-allegat vittma. Mhux biss, iżda l-Qorti taqbel mal-linja difensjonali tal-imputat u tinsab moralment konvinta illi hu kellu jiddefendi lilu nnifsu kontra l-aggressjoni li giet fuqu għall-għarrieda. Mill-atti probatorji jirriżulta illi waqt l-akkadut ma kien hemm hadd iżjed hlief iż-żewġ partijiet u dik il-habiba li intervjeniet biss biex tiegħu l-*mobile* tal-imputat u titlaq ‘il barra bih. Sussegwentement, dik ix-xhud qalet illi tant kienet “*ippanikjata*” li bdiet tigrri bejn il-hanut u l-għassa tal-pulizija mingħajr ma talbet l-assistenza. Iżda l-Qorti tqis li l-verżjoni tagħha m’għandhiex mis-sewwa. Il-għlieda waqfet meta l-allegat vittma u l-habiba telqu mill-hanut u “*sparixxew*.” Lanqas f’dak il-punt ma marru jagħmlu rapport dwar l-akkadut.

Kif qalet il-Qorti tal-Appell Kriminali fis-sentenza fl-ismijiet **Il-Pulizija vs Monica Pullicino**²⁷:

*Ghandu jinghad ukoll li għalkemm il-ligi tagħna tipprovdi għad-difiza tal-legittima difeża f’kaz ta’ aggressjoni diretta biex tikkaġuna offiża fuq il-persuna (Art.223, Kap.9), kif ukoll tippermetti r-ritorsjoni proporzjonata fil-kaz ta’ l-ingurja kontravvenzjonali taht l-Artikolu 339(1)(e) tal-Kodiċi Kriminali (ara **Il-Pulizija v Joe sive Joseph Vella** App.Krim. 7/12/95), fil-kaz tar-reat ta’ ksur tal-bon ordni u l-paci pubblika il-ligi ma tipprovdi għal ebda difiża speċifika. Fi kliem iehor, wiehed irid jara fil-kaz konkret jekk dak li sar kienx inevitabbli tenut kont ta-ċ-ċirkostanzi kollha tal-kaz. Hu evidenti, per eżempju, li persuna li tiġi aggredata u li tkun fil-fatt qed tiddefendi ruħha (mhux semplicement tirritalja għal offiża fuq il-persuna li tkun digà saritilha) necessarjament ser tagixxi b’mod li tnissel f’moħħ persuna ohra dak l-inkwieta jew thassib aktar ‘l fuq imsemmi. Pero` l-agir ta’ dik il-persuna jkun, f’dawk ic-ċirkostanzi, inevitabbli u għalhekk ma jistax jammonta għal breach of peace.*

Fid-dawl ta’ dan l-insenjament ġurisprudenzjali, il-Qorti tqis li m’għandhiex issib htija fuq din l-imputazzjoni.

²⁶ **Il-Pulizija vs Maria Concetta Green**, deċiża mill-Qorti tal-Appell Kriminali fid-19 ta’ Novembru, 1999, Volum LXXXIII Part IV paġna 441

²⁷ Per Onor. Imhallel Vincent De Gaetano, deċiża fil-25 ta’ Ġunju, 2001.

Decide

Ghaldaqstant, fid-dawl tas-suespost, il-Qorti qed tillibera lill-imputat minn kwalunkwe htija u piena.

Dr. Donatella M. Frendo Dimech
Magistrat